

# COCKTAIL CABINET

*Ta' IVO MUSCAT AZZOPARDI*

Bhalissa ninsab mixhut fuq is-sufan tas-salott tiegħi; ma tantx inhossni fiha; ahjar, għax minhabba f'hekk ikolli nibqa' msammar hawn bil-*cocktail-cabinet* sewwa sew biswiti, u naghmel daq-xejn ta' tahdita miegħu.

*Cocktail-cabinet*: ftit injan ordinarju miksi b'fuljetti tal-injam tal-kewba, bi tliet hgigiet biex juru, bla ma tiftah il-bibien, dak li hemm għewwa fih, bit-taqsimha fuqanija magħluqa, halli tabbi fiha ftit fliexken tax-xorb u xi ftit tazez.

Fid-dehra, dan il-*cocktail-cabinet* huwa l-izjed haġa sempliċi u komuni tad-dinja, imma jekk wiehed jogħħod jahseb u jhewden ftit fuqu, jintebah li huwa jiġbor għewwa fih hajja shiba ta' bniedem; tiegħi għalluqas liekk magħmul u sewwa sew għalhekk, illum, fettilli noqgħod nieċaċera miegħu u nħares lejha fess biex ingaħghu jgħidli xi ftit fuq l-imgħoddi tiegħi.

Mela nibdew mit-taqsimha ta' fuq, dik il-moħbija: ftit fliexken ta' gosti diversi: Whisky, Cognac, Portwine, Vermouth, Sherry, Gin... u qabda tazez ta' tliet daqsijiet. Dawn il-fliexken donnhom ma jafu jgħidu xejn hlief li jistgħu jissodisfaw il-gosti ta' xi bħieb, imma ma jidhrilkomx li jistgħu jingħidu maqabbla mal-hajja tal-bniedem? Wiehed imut u l-iehor jiwiled ... wiehed jizvojta u iehor mimli jinfetah, hajja għida. Wiehed jizvojta malajr u l-iehor idum iġebbed sena biex jinxtorob kollu ... sewwa sew bħal bniedem li jgħix hajja qasira u l-iehor idum iferfer hafna biex jintemm. X'ingħidu mbagħad jekk b'disgrazzja jizloqloq wiehed minn idek meta jkun għadu kwazi sa' għonqu? Sewwa sew bħal bniedem li jmut hesrem fil-ahjar tiegħu.

Issa ngħaddu għaż-żewġ xkafef tan-nofs li nistgħu nxebb-nuhom ma' l-ewwel żewġ sulari ta' dar bi tliet pjani. L-ixkafef tan-nofs fiha gabarrè żgħir u fuqu servizz tal-ħgieg, fliexkun u nofs tużżana bikkjerini. Dan is-sett ma niftakarx li qatt użajtu, imma niftakar sewwa li tani hafna nkwieta u qajjem program shiħ sakem wasal għandi.

Jien fil-logħob sfortunat hafna u qatt ma nirbah xejn. Imma darba waħda, ma nafx kif u l-għala, il-fortuna bexxqet ftit għajnejha u rebħitni dan is-sett f'otterija organizzata f'okkazżjoni ta' ballu tal-Karnival, meta libbiat lil binti bil-kostum

ta' Melita. Il-Libsa ta' binti kienet helwa tassew, mehjuta taj-jeb u patrijottika u l-premju kien jixriqlha u jisthoqqlha, imma ... imma jien kont Membru tal-Kumitat ta' din il-Festa ... u s-soltu ilsna malajr bdew iqasqu u kien se jinqala l-glied n jien ridt nirrinunzja ghar-rigal. Imma fl-ahhar ipperswadewni, acċettajt u baqa' ghandi tifikira tal-hidma tiegħi fost il-Maltin ta' Lixandra.

Fl-ixkaffa ta' taht ghandi stokk zghir ta' fliexken tax-xorb, fosthom kul'ezzjoni sabiha ta' "liquers" li jiena naghmel ghalihom bosta. Lanqas li kont mara, nisthajikom tghiduli!

Xejn partikolari fosthom, imma dan l-ahhar zidt maghom zewg fliexken li ghandhom is-sebghin sena ghomor. "Liquer" tajjeb daqs il-ghasel imma, anqas irrid niftakar, dal-waqt jaraw il-qiegh. Xi dnub li t-tajjeb jintemm malajr!

Issa naghmlu zjara għall-ixkafef li hemm fuq in-naħa tal-lemin: bikkjerini, reklam tal-Brandy Hennessy, rigal ta' ħabib antik għalkenim il-bkkjerini ma għandhomx hliet sena ħajja.

Fost il-bikkjerini hemm imxerrdin ħafna ogġetti obra: karrettun miġbud minn hmar, li tulhom kemm kemm jaqbeż il-pu'zier. Xtrajthom minn Sirakuza dan l-ahhar. Statwa zghira tal-biskwin li turi kavalier bil-kostum tas-seklu l-iehor, tifikira għaziża ta' ommi. Dghajsa ta' Ghawdex, tal-fidda, li kont xtrajt minn Mata biex nehodha miegħi Lixandra, fejn ghext għal sebgha u ghoxrin sena shah. Niftakar tajjeb kemm praspas inqalghu biex innexxieli ngħaddiha mid-Dwana ta' Lixandra. Kemm ikkustinajt mal-funzjonarji ... u kemm xahhamt nies.

Lanqas li kienet xi tezor. Imma tiegħi għaddiet. U meta rgajt lura Malta għal kollox, gibtha miegħi, għax dik id-dghajsa ta' ebda importanza hija biċċa mill-ħajja tiegħi.

Fost it-tazez hemm ukoll kelb taċ-ċaqquf, ta' razza dubbjuza, bejn Spanjol u Malti, imma gustuż tassew b'widna mtalla' u l-oħra mdendla, donnu ħaj, abjad kollu u b'għajnejh suwed tuta jzebbgu dejjem. Nisthajlu għassa biex hadd ma jmissx xejn minn gol-vevtrina.

Għall-kuntrarju għandi kelb ieħor, taċ-ċaqquf ukoll, kelb tal-kaċċa, naturali ħafna fir-raġda tiegħu, imma dan jagħtina l-impressjoni li ma għandu ebda ħajra li jippprotiegi l-ħwejjeg tal-vevtrina.

Fl-istess naħa għandi tfajla qed tħares fil-mera, tal-biskwin, u qağhditha naturali ħafna. Xejn partikolari fiha, imma tif-

kira ohra tal-ghaziża omni. Ghandi wkoll awrinar ċkejken, skużawni ghat-terminu, żghir żghir, tifikira ta' meta żort Moutecatini, dik il-belt żghira, qrib Firenze, nadifa xammieja, li ma' tul ix-xhur tas-sajf tilqa' fiha tant turisti li l-ghadd tagħhom jisboq dak tar-residenti, belt kollha fjuri u helwa u li min-habba fi-ċokon tagħha, ma tghajjix.

Statwetta ohra interessanti hija dik ta' żewġ ballerini jżfnu *d-double boston*, koppja eleganti liebsa lbies ta' lewn ċar, reklam tas-sigar tu "Upper Ten" li kont irbaht bil-kupuni xi erbghin sena ilu minn ghand id-Ditta "Cousis". Din tfakkarni f'żewġ hwejjeg: fiż-żmien li fiħ kont inpeppjap u fir-rieda tiegħi li meta ridt naqta' t-tipjip, qtajt.

Żewġ vażetti żghar, imitazzjoni ta' oħrajn wisq akbar minnhom, li kont xtrajt minn Pompej, bix-xelleraġni u l-hjiena u l-ħżunija kollha tagħha, bis-sejbiet sejrini dejjem ta' nħawi li għadhom mirdumin għad li għaddew elfejn sena, u l-aktar u qabel kollox, f'dak is-sabih santwarju tal-Madonna ta' Pompej, għajn ta' kull grazzja, li jmorru jżuruh kontinwament eluf u eluf ta' pellegrini minn kull rokna tad-dinja. U marbut mas-santwarju hemm il-qabar ta' dak it-twaġġeb Avukat Bartolo Longo, li waqqaf l-Istitut ghat-tfal iltiema u wlied il-habsin. Għal dan il-fundatur jien għandi qima kbira.

Fl-ahharnett, fin-naha tal-lemin, hemm nofs tużżana tazez tax-xampanja, għażżenin daqs is-sejf ta' San Pawl, għax sa fejn naf jien qatt ma ġejt bżonn tas-servizz tagħhom u għalhekk, imsieken, huma ma għandhom ebda tort. U fost dawn it-tazez hemm statwetta taċ-ċomb li turi mara Għarbija bil-milajja (li hi speċi tal-ghonnella tagħna) sejra timla l-bomblu mill-bir u qiegħda taht sigra tat-tamal. Din, ma għandna x'ingħidu xejn, tfakkarni dejjem fl-Egittu.

Issa nduru għan-naha tax-xellug u nibdew mill-ixkaffa ta' fuq u nibqgħu neżlin 'l isfel, xkaffa xkaffa, u nifnu ogġett wara l-iehor.

Qabel xejn, imxerrdin 'l hinn u 'l bawn, għandi nofs tużżana bonbonieri li jfakkruni f'tigijiet ta' ħbieb tiegħi. Mhux kulhadd ihobb jagħti minnhom dawn il-bonbonieri, imma kemm huma tifikira sabiha għal min jaf igħożżhom u kulant jisfoga s-sentimentaliżmu tiegħu billi joqgħod igħarrex fost it-tifikiriet tal-imghoddi, kif qed nagħmel bħalissa jien. Kemm hu sabih l-imghoddi aktar mill-prezent. Mhux tassew!?

F'din l-istess xkaffa hemm tlitt ifniek tal-kartapesta, b'harsa naturali u grazzjuża, riġal ta' habib għażiż tiegħi; vażun ekejken tifkira ta' Sirakuża; u statwetta, imitazzjoni tal-famuża "Venere di Milo" li jfakkarni f'dawk il-hafna Mużewiet li żort fl-Italja, Franza u Eġittu, fejn l-arti tal-qedem u tal-lum, jiltaqqu id f'id.

F'din it-taqsimha u ta' taħtha għandi xi statwetti tal-biskwin tifkiriet oħra tad-dar tagħna ta' tfulitna. Għandi wkoll dwejjera żgħira u madwarha tiġieġa bil-flieles iduru magħha, kollha daqs nitfa li kważi kważi triq tuża l-lenti biex tarahom; u l-aktar haġa importanti, bust tal-biskwin tal-Papa Ljun XIII li kont xtrajt minn Ruma fil-1910 meta, Alla jaħfirlu missieri, kien hadni vjaġġ sal-belt eterna bhala premju talli għaddejt il-Matrikola. Niftakar kien hadni Ruma biex inżur il-Belt u l-Papa li kelli l-kbira xorti nara f'udjenza speċjali. Kien il-Papa qaddis Piju X li sal-lum, għalkemm għaddejjew hamsa u erbghin sena, għad ma nistax inneħħih minn quddiem għajnejja u kull meta nara l-istatwetta tal-Papa Ljun XIII, donnu jiffaċċa quddiemni b'seher, dak il-wieċ twajjeb ta' Giuseppe Sarto.

Fl-ixkaffa ta' taht din l-aħhar taqsimha ma hemmx hlief tazeż, ta' żewġ daqsijiet jew tlieta, stokk għal kull htieġa.

Dan hu kull ma għandi fil-cocktail-cabinet li bħalissa għandi biswiti u li fuqu, wiehed kull naha, hemm żewġ vażetti tal-ħġieġ, li binti żżomm dejjem mżejna bil-fjuri friski, fjuri sbieħ u fuq tagħhom li bihom Alla l-imbieriek ried iżejjen bihom id-dinja tiegħu, u biex ahna meta jirnexxielna nifbmuh, nitgħaxxqu bihom u bis-setgħa bla tarf tiegħu.

Din hija t-tabdita qasira li jien għamilt mal-cocktail-cabinet tiegħi. Il-ħsibijiet tiegħi mhumiex hlief kliem, ta' hafna hwejjeġ tal-ingħoddi, li għalkemm kollha bla ruh, donnom hadu l-hajja. għal ftit minuti biss, biex joqogħdu jsefsuli f'widnejja u jjeċċaċeraw miegħi u jgħiduli: "Tiftakar fija?" Jew: "Kif, dan l-incident hariglek minn rasek?" Jew: "Jh, ara kif insieni lili?"

Imbagħad, f'daqqa waħda, kollox raġa' għas-skiet.

Għalhekk deherli li kelli ninfired mill-cocktail-cabinet tiegħi biex ... inqun naghmel xi haġa oħra. U qomt.